

திருமங்கையாழ்வார் அருளிச் செய்த
பெரிய திருமொழி
இரண்டாம் பத்து

எட்டாம் திருமொழி - திரிபுரம்
திருவட்டபுயகரம்

** திரிபுரம் மூன்று எரித்தானும் * மற்றை
மலர் மிசை மேல் அயனும் வியப்ப *
முரி திரை மாகடல் போல் முழங்கி *
மூவுலகும் முறையால் வணங்க **
எரியன கேசர வான் எயிற்றோடு *
இரணியன் ஆகம் இரண்டு கூறா *
அரி உருவாம் இவர் ஆர் கொல்? என்ன *
அட்டபுயகரத்தேன் என்றாரே

1

வெந்திறல் வீரரில் வீரர் ஒப்பார் *
வேதம் உரைத்து இமையோர் வணங்கும் *
செந்தமிழ் பாடுவார் தாம் வணங்கும் *
தேவர் இவர் கொல்? தெரிக்க மாட்டேன் **
வந்து குறள் உருவாய் நிமிர்ந்து *
மாவலி வேள்வியில் மண்ணளந்த *
அந்தணர் போன்றிவர் ஆர் கொல்? என்ன *
அட்டபுயகரத்தேன் என்றாரே

2

செம்பொன் இலங்கு வலங்கை வாளி *
திண்சிலை தண்டொடு சங்கம் ஒள்வாள் *
உம்பர் இருசுடர் ஆழியோடு *
கேடகம் ஒண்மலர் பற்றி எற்றே! **
வெம்பு சினத்தடல் வேழம் வீழ *
வெண்மருப்பொன்று பறித்து * இருண்ட
அம்புதம் போன்றிவர் ஆர் கொல்? என்ன *
அட்டபுயகரத்தேன் என்றாரே

3

மஞ்சயர் மாமணிக் குன்றம் ஏந்தி *
மாமழை காத்து ஒரு மாய ஆனை
அஞ்ச * அதன் மருப்பு அன்று வாங்கும் *
ஆயர் கொல்? மாயம் அறிய மாட்டேன் **
வெஞ்சுடர் ஆழியும் சங்கும் ஏந்தி *
வேதம் முன் ஒதுவர் நீதி வானத்து *
அஞ்சுடர் போன்றிவர் ஆர் கொல்? என்ன *
அட்டபுயகரத்தேன் என்றாரே

4

** கலைகளும் வேதமும் நீதி நூலும் *
கற்பமும் சொற்பொருள் தானும் * மற்றை
நிலைகளும் வானவர்க்கும் பிறர்க்கும் *
நீர்மையினால் அருள் செய்து ** நீண்ட
மலைகளும் மாமணியும் * மலர்மேல்
மங்கையும் சங்கமும் தங்குகின்ற *
அலைகடல் போன்றிவர் ஆர் கொல்? என்ன *
அட்டபுயகரத்தேன் என்றாரே

5

எங்ஙனும் நாம் இவர் வண்ணம் எண்ணில் *
ஏதும் அறிகிலம் ஏந்திழையார் *
சங்கும் மனமும் நிறைவும் எல்லாம் *
தம் மனவாகப் புகுந்து ** தாமும்
பொங்கு கருங்கடல் பூவை காயா *
போதவிழ் நீலம் புனைந்த மேகம் *
அங்ஙனம் போன்றிவர் ஆர் கொல்? என்ன *
அட்டபுயகரத்தேன் என்றாரே

6

முழுசி வண்டாடிய தண்துழாயின் *
மொய்ம்மலர்க் கண்ணியும் * மேனி அஞ்சாந்து
இழுசிய கோலம் இருந்தவாறும் *
எங்ஙனம் சொல்லுகேன்? ஓவி நல்லார் **
எழுதிய தாமரை அன்ன கண்ணும் *
ஏந்தெழில் ஆகமும் தோளும் வாயும் *
அழகியதாம் இவர் ஆர் கொல்? என்ன *
அட்டபுயகரத்தேன் என்றாரே

7

மேவி எப்பாலும் விண்ணோர் வணங்க *
வேதம் உரைப்பர் முந்நீர் மடந்தை
தேவி * அப்பால் அதிர் சங்கம் இப்பால்
சக்கரம் * மற்றிவர் வண்ணம் எண்ணில் **
காவி ஒப்பார் கடலேயும் ஒப்பார் * கண்ணும்
வடிவும் நெடியராய் * என்
ஆவி ஒப்பார் இவர் ஆர் கொல்? என்ன *
அட்டபுயகரத்தேன் என்றாரே

8

தஞ்சம் இவர்க்கு என் வளையும் நிலலா *
நெஞ்சமும் தம்மதே சிந்தித்தேற்கு *
வஞ்சி மருங்குல் நெருங்க நோக்கி * வாய்
திறந்து ஒன்று பணித்தது உண்டு **
நஞ்சம் உடைத்து இவர் நோக்கும் நோக்கம் *
நான் இவர் தம்மை அறிய மாட்டேன் *
அஞ்சவன் மற்றிவர் ஆர் கொல்? என்ன *
அட்டபுயகரத்தேன் என்றாரே

9

** மன்னவன் தொண்டையர் கோன் வணங்கும் *
நீள்முடி மாலை வயிர மேகன் *
தன் வலி தன் புகழ் சூழ்ந்த கச்சி *
அட்டபுயசுரத்து ஆதி தன்னை **
கன்னி நன்மாமதிள் மங்கை வேந்தன் *
காமரு சீர்க் கலிகன்றி * குன்றா
இன்னிசையால் சொன்ன செஞ்சொல் மாலை *
ஏத்த வல்லார்க்கு இடம் வைகுந்தமே

10

அடிவரவு: திரிபுரம் வெந்திறல் செம்பொன் மஞ்சு கலைகளும் எங்ஙனும் முழுசி மேவி
தஞ்சம் மன்னவன் சொல்லு

திருமங்கையாழ்வார் திருவடிகளே சரணம்
